

## **MINUTI**

### **KAMRA TAD-DEPUTATI**

#### **L-ERBATAX-IL PARLAMENT**

##### **SEDUTA NRU 52**

It-Tlieta, 15 ta' Novembru 2022

Il-Kamra tad-Deputati ltaqgħet fis-Sala tal-Parlament, il-Belt Valletta, fl-4.02 p.m.

L-Ispeaker l-Onor. Anġlu Farrugia ppreseda.

##### **ATTENDENZA**

Il-Ministru għall-Intern, is-Sigurtà, ir-Riformi u l-Ugwaljanza l-Onor. Byron Camilleri, il-Ministru għall-Ambjent, l-Energija u l-Intrapriża l-Onor. Miriam Dalli u s-Segretarju Parlamentari għar-Riformi u l-Ugwaljanza l-Onor. Rebecca Buttigieg kienu msiefra fuq xogħol tal-Gvern.

L-Onor. Glenn Bedingfield u l-Onor. Beppe Fenech Adami kienu msiefra fuq xogħol parlamentari.

L-Onor. Graham Bencini kien imsiefer fuq xogħol uffiċjali tal-partit.

Il-Kap tal-Oppożizzjoni l-Onor. Bernard Grech, l-Onor. Romilda Baldacchino Zarb\* u l-Amanda Spiteri Grech kienu skużati.

Il-Ministru għall-Affarijiet Barranin u Ewropej u l-Kummerċ l-Onor. Ian Borg, il-Ministru għal Għawdex l-Onor. Clint Camilleri, l-Onor. Chris Agius, l-Onor. Charles Azzopardi, ~~l-Onor. Romilda Baldacchino Zarb\*~~, l-Onor. Ivan Bartolo, l-Onor. Abigail Camilleri, l-Onor. Randolph De Battista, l-Onor. Cressida Galea, l-Onor. Carmelo Mifsud Bonnici, l-Onor. Chris Said u l-Onor. Stephen Spiteri kienu assenti.

*\*Vide Minuti tas-Seduta 58 tat-Tlieta 22 ta' Novembru 2022.*

##### **TALBA**

L-Iskrivan tal-Kamra qal it-talba.

## **MINUTI**

Il-Minuti tas-Seduta Nru 51 li saret fil-15 ta' Novembru 2022 kienu konfermati.

### **MISTOQSIJET**

Mistoqsijiet ġew magħmula u mogħtija twegħiba orali.

Fl-4.26 p.m. il-Kamra kienet sospiża minħabba diżordni.

Fl-4.29 p.m. il-Kamra rriżumiet.

Fl-4.30 p.m. l-aħħar mistoqsija kienet numru 2882 u l-mistoqsijiet l-oħra kollha li dehru fuq l-aġenda ngħataw twegħiba bil-miktub.

L-Onor. Robert Cutajar talab lis-Sedja dwar in-nuqqas ta' preżenza tal-Ministru għat-Trasport, l-Infrastruttura u l-Proġetti Kapitali, l-Onor. Aaron Farrugia waqt il-hin tal-mistoqsijiet parlamentari.

Is-Sedja hadet nota tat-talba tal-Onor. Robert Cutajar u qalet li kienet se tagħti ruling fi stadju ulterjuri.

## TQEGHID TA' KARTI

Id-Deputat Prim Ministru u Ministru għas-Saħħa, l-Onor. Chris Fearne, qieghed fuq il-Mejda tal-Kamra:

P.L. 853 Avviż Legali Nru 283 tal-2022 – Regolamenti tal-2022 li jemendaw ir-Regolamenti dwar il-Manifattura u l-Importazzjoni ta' Prodotti Medċinali għall-Użu mill-Bniedem.

Il-Ministru għall-Inkluzjoni, il-Volontarjat u d-Drittijiet tal-Konsumatur, l-Onor. Julia Farrugia Portelli qieghdet fuq il-Mejda tal-Kamra:

P.L. 854 Informazzjoni dwar il-ħdax-il webinar li organizzat il-Kummissjoni għad-Drittijiet ta' Persuni b'Diżabilità fil-perjodu bejn Jannar 2019 u Ottubru 2022, bi twegiba għall-mistoqsija parlamentari numru 2883;

P.L. 855 Il-Profil tas-Sa. Nancy Caruana, Segretarju Permanenti fil-Ministeru għall-Inkluzjoni, il-Volontarjat u d-Drittijiet tal-Konsumatur, bi twegiba għall mistoqsija parlamentari numru 3766;

f' isem il-Ministru għall-Finanzi u x-Xogħol, qieghdet fuq il-Mejda tal-Kamra:

P.L. 856 Tabella li turi n-numru ta' fatalitajiet kawża ta' incidenti tat-traffiku maqsuma sena b'sena fil-perjodu bejn Jannar 2012 u Awwissu 2022, bi twegiba għall-mistoqsija parlamentari numru 3804;

f' isem il-Ministru għat-Trasport, l-Infrastruttura u l-Proġetti Kapitali qieghdet fuq il-Mejda tal-Kamra:

P.L. 857 Il-Profil tas-Sur Godwin Mifsud, Segretarju Permanenti fil-Ministeru għat-Trasport, l-Infrastruttura u l-Proġetti Kapitali, bi twegiba għall-mistoqsija parlamentari numru 3767; u

f' isem il-Ministru għall-Edukazzjoni, l-Isport, iż-Żgħażaġh, ir-Riċerka u l-Innovazzjoni qieghdet fuq il-Mejda tal-Kamra:

P.L. 858 Avviż Legali Nru 275 tal-2022 – Regolamenti tal-2022 biex jemendaw ir-Regolamenti Ġenerali għar-Rikonoxximenti Universitarji sal-Ewwel Grad;

P.L. 859 Avviż Legali Nru 276 tal-2022 – Regolamenti tal-2022 biex jemendaw ir-Regolamenti għad-Dhul;

P.L. 860 Avviż Legali Nru 277 tal-2022 – Ordinamenti tal-2022 skont ir-Regolamenti Ġenerali għar-Rikonoxximenti Universitarji sal-Ewwel Grad tal-2019 għall-Grad ta' Bachelor of Science (Honours) – B.Sc. (Hons) – taħt il-patroċinju tal-Fakultà tat-Teknoloġija tal-Informazzjoni u l-Komunikazzjoni;

P.L. 861 Avviż Legali Nru 278 tal-2022 – Ordinamenti tal-2022 biex jemendaw l-Ordinamenti tal-2016 skont ir-Regolamenti Ġenerali tal-2021 għar-Rikonoxximenti Universitarji ta' wara l-Ewwel Grad għall-Grad ta' Master of Science – M.Sc. – taħt il-patroċinju tal-Fakultà tat-Teknoloġija tal-Informazzjoni u l-Komunikazzjoni;

P.L. 862 Avviż Legali Nru 279 tal-2022 – Ordinamenti tal-2022 biex jemendaw l-Ordinamenti tal-2009 skont ir-Regolamenti Ġenerali tal-2021 għar-Rikonoxximenti Universitarji ta' wara l-Ewwel Grad għall-Grad ta' Master of Science in Information and Communication Technology – M.Sc. ICT – taħt il-patroċinju tal-Fakultà tat-Teknoloġija tal-Informazzjoni u l-Komunikazzjoni;

- P.L. 863 Avviż Legali Nru 280 tal-2022 – Regolamenti tal-2022 biex jemendaw ir-Regolamenti Ġenerali għar-Rikonoxximenti Universitarji ta' wara l-Ewwel Grad;
- P.L. 864 Avviż Legali Nru 281 tal-2022 – Regolamenti tal-2022 biex jemendaw ir-Regolamenti tal-Kors għas-Certificate in Foundation Studies; u
- P.L. 865 Avviż Legali Nru 282 tal-2022 – Ordinamenti tal-2022 skont ir-Regolamenti Ġenerali għar-Rikonoxximenti Universitarji sal-Ewwel Grad tal-2019 għall-Grad ta' Bachelor of Science in Information Technology (Honours) – B.Sc. IT (Hons) – taħt il-patroċinju tal-Fakultà tat-Teknoloġija tal-Infommazzjoni u l-Komunikazzjoni.

## KUMITATI PERMANENTI

L-Ispeaker informa lill-Kamra li skont paragrafu (4) tal-artikolu 120B tal-Ordinijiet Permanenti tal-Kamra, fil-laqgħa tal-Kumitat Permanenti dwar il-Kontijiet Pubbliċi li se tinżamm l-għada, l-Erbgħa, 16 ta' Novembru 2022, l-Onor. Rebekah Borg kienet se tissostitwixxi lill-Onor. Graham Bencini.

Bil-permess, skont il-Mozzjoni ta' Proċedura Nru 84 tal-25 ta' Ottubru 2022 il-Kamra għaddiet għal żewġ mozzjonijiet li kienu jidhru fuq l-aġenda.

L-Ispeaker informa lill-Kamra li l-hin li jittiehed għal dawn il-mozzjonijiet kellu jiżdied mal-hin tal-interruzzjoni tax-xogħol.

## MOZZJONIJIET

### 87. MOZZJONI TA' PROĊEDURA DWAR IL-HIDMA PARLAMENTARI

Id-Deputat Prim Ministru u Ministru għas-Saħħa, l-Onor. Chris Fearne, jipproponi li:

Din il-Kamra:

- **TQIS** illi huwa meħtieġ li l-metodi tax-xogħol tagħha għandhom jiġu aġġornati sabiex il-proċess parlamentari jkun aktar effiċjenti u effettiv skont l-esiġenzi ta' Parlament modern u taż-żminijiet tal-lum;
- **TINNOTA** li fil-legiżlaturi preċedenti kienet ilha tinħass il-htieġa li l-Ordinijiet Permanenti tal-Kamra jiġu aġġornati biex it-tmexxija tal-proċeduri tal-Kamra tkun aktar Prattika u aktar diretta lejn hidma effettiva;
- **U GĦALHEKK TIRRIŻOLVI** li minkejja kull dispożizzjoni oħra fl-Ordinijiet Permanenti tal-Kamra tad-Deputati, u/jew ta' xi riżoluzzjoni oħra tagħha, matul din il-legiżlatura u sax-xoljiment tagħha, għandhom japplikaw id-dispożizzjonijiet li ġejjin:

## TAQSIMA A

### Seduti

- (i) Sakemm ma jingħatax avviż mod iehor fil-mozzjoni tal-aġġornament u sakemm ma jkunx hemm mozzjoni proċedurali oħra, il-Kamra bħala regola ġenerali għandha tiltaqa' fl-4.00 pm nhar ta' Tnejn, Tlieta u Erbgħa f'kull ġimgħa, bil-hin tal-mistoqsijiet ikun sal-4.30 pm u bil-hin tal-interruzzjoni tax-xogħol ikun fis-7.00 pm.
- (ii) Illi b'avviż fil-mozzjoni tal-aġġornament seduta tista' tissejjaħ f'kull jum tal-ġimgħa barra nhar ta' Hadd u fil-festi pubbliċi.

- (iii) Illi fl-istess ġurnata tista' tinzamm seduta kemm filgħodu, kemm wara nofsinhar, u kemm filgħaxija.

Illi fil-każ ta' seduta filgħodu din tibda fid-9.00 am bil-ħin tal-mistoqsijiet ikun sad-9.30 am u bil-ħin tal-interruzzjoni tax-xogħol ikun f'nofsinhar; fil-każ ta' seduta wara nofsinhar din tibda fis-2.00 pm bil-ħin tal-mistoqsijiet ikun sas-2.30 pm u bil-ħin tal-interruzzjoni tax-xogħol ikun fil-5.00 pm; u fil-każ ta' seduta filgħaxija din tibda fis-6.00 pm bil-ħin tal-mistoqsijiet ikun sas-6.30 pm u bil-ħin tal-interruzzjoni tax-xogħol ikun fid-9.00 pm.

F'każ ta' iktar minn seduta waħda f'ġurnata, mistoqsijiet parlamentari jsiru f'seduta waħda li tkun se titlaqqa' wara nofsinhar jew filgħaxija, sakemm il-Kamra ma taqbilx mod ieħor.

- (iv) Illi meta l-Kamra tiltaqa' nhar ta' Ħamis, għandha tapplika l-alternanza bejn xogħol tal-Gvern u xogħol ta' Membri Privati;

Kemm il-Gvern kif ukoll il-Membri Privati għandhom il-jedd li jutilizzaw seduta waħda f'perjodu ta' disgħin (90) ġurnata kull wiehed u jekk naħa waħda jew l-oħra ma tutilizzax din is-seduta tal-Ħamis fid-disgħin (90) ġurnata li jkun imissha, dan il-jedd jirriverti lura lejn il-parti l-oħra; l-ewwel perjodu ta' disgħin (90) ġurnata jibda jiddekorri hekk kif din il-Mozzjoni tiġi approvata mill-Kamra, b'dan illi l-ewwel perjodu jkun għal xogħol tal-gvern.

Illi sabiex in-naħa l-waħda jew l-oħra tutilizza s-seduta tal-Ħamis fid-disgħin (90) ġurnata li jkun imissha, bla ħsara għall-Ordni Permanenti 22, min ikun imissu jutilizza s-seduta tal-Ħamis għandu jagħti avviz ta' mill-inqas sebat ijiem lill-Iskrivan tal-Kamra:

Fil-kalkolu tad-disgħin (90) ġurnata msemija fil-paragrafu (iv) ta' din it-Taqsima A- Seduti ta' din il-mozzjoni, ma għandu jitqies ebda żmien li matulu l-Kamra tad-Deputati ma tkunx qed tiltaqa' jew li matulu tkun aġġornata għal iktar minn sebat ijiem.

Iżda wkoll li dik l-alternanza ma tapplikax għal matul il-ġranet mogħtija għal xogħol finanzjarju relatat mal-Estimati Ġenerali jew f'każ li l-ġurnata tal-Ħamis tiġi mogħtija biex tkun diskussa materja li tkun qamet b'mozzjoni għall-Aġġornament tal-Kamra fuq haġa definita ta' importanza pubblika urgenti.

## **TAQSIMA B**

### **Quorum**

- (i) Quorum tal-Kamra jkun magħmul minn ħmistax (15)-il Membru minbarra l-persuna li tkun tippresiedi s-seduta;
- (ii) Iżda jekk f'xi seduta tal-Kamra xi Membru li jkun preżenti jiġbed l-attenzjoni tal-persuna li tkun qed tippresiedi s-seduta dwar in-nuqqas ta' quorum, il-Kamra tiġi sospiza għal għoxrin (20) minuta, iżda jekk waqt dik is-sospensjoni jiġi verifikat li jkun hemm quorum, il-persuna li tkun qed tippresiedi l-Kamra għandha terġa' tiegħu postha u wara li taċċerta ruhha li jkun hemm quorum, minnufih tordna li s-seduta tkompli. F'dan il-każ, il-ħin li fih il-Kamra tkun sospiza għandu jiżdied mal-ħin tal-interruzzjoni tax-xogħol tas-seduta.
- (iii) Iżda wkoll jekk il-persuna li tkun qed tippresiedi s-seduta tiżgura ruhha illi l-quorum tal-Kamra jkun għadu mhux preżenti wara s-sospensjoni ta' għoxrin (20) minuta, il-Kamra għandha tiġi aġġornata mingħajr votazzjoni għas-seduta ta' wara u l-ħin ta' dak l-aġġornament kif ukoll l-ismijiet tal-Membri preżenti għandhom jitniżzlu fil-minuti tal-proċeduri tal-Kamra.
- (iv) Meta l-President ta' Kumitat tal-Kamra kollha jirrapporta li, mingħajru, ma jkunx hemm ħmistax (15)-il Membru, l-Ispeaker għandu jerga' jiegħu postu u, wara li jgħaddu għoxrin (20) minuta, għandu jgħodd il-Membri preżenti fil-Kamra, u

- (a) jekk hmistax (15)-il membru, mhux magħdud l-I-speaker, ma jkunux preżenti, għandu jaġġorna l-Kamra, mingħajr votazzjoni qabel, għall-ġurnata tas-seduta ta' wara, u l-ħin ta' dak l-aġġornament kif ukoll l-ismijiet tal-Membri preżenti għandhom jitnizzlu fil-minuti tal-proċeduri tal-Kamra;
- (b) jekk sittax (16)-il Membru, mhux magħdud l-I-speaker, ikunu preżenti l-Kamra terġa' tirriżolvi ruħha f'Kumitat; u
- (c) jekk hmistax (15)-il Membru, mhux magħdud l-I-speaker, ikunu preżenti, il-Kamra tista' tkompli tagħmel xogħol ieħor;

Iżda jekk waqt is-sospensjoni fuq imsemmija ta' għoxrin (20) minuta, jiġi verifikat li jkun hemm quorum kif indikat fil-paragrafu (b) il-persuna li tkun qed tippresjedi l-Kamra għandha terġa' tiegħu postha u wara li taċċerta ruħha li jkun hemm il-quorum, minnufih tordna li l-Kamra terġa' tirriżolvi ruħha f'kumitat.

### **TAQSIMA C** **Votazzjonijiet**

- (i) Illi bla ħsara għad-dispożizzjonijiet tal-paragrafu (ii) ta' din it-Taqsima C - *Votazzjonijiet*, kull votazzjoni b'division li tintalab ai termini tal-Ordni Permanenti 83, irrispettivament minn f'liema seduta tintalab, għandha tittiehed f'seduta maqbula bejn il-Gvern u l-Oppożizzjoni, b'dan iżda li fl-eventwalità li ma jintlahaqx ftehim, ikun il-Kap tal-Kamra li jkollu d-diskrezzjoni li jiddeciedi f'liema seduta għandha tittiehed tali votazzjoni, liema data ma tkunx aktar tard mill-ġurnata tal-Erbgħa tal-ġimagħtejn ta' wara li fiha tintalab votazzjoni b'division ai termini tal-Ordni Permanenti 83, b'obbligu illi javża l-Kamra sa mill-anqas erbat ijiem qabel, eskluż il-Ħdud u Festi Pubblici, bid-data u l-ħin tas-seduta.

F'każ li jkun hemm iktar minn votazzjoni waħda hekk posposta għall-ġurnata kif maqbula jew magħzula mill-Kap tal-Kamra, dawn jittieħdu fl-ordni kronologiku tagħhom ta' meta ssejju; b'dan illi mistoqsijiet konsegwenzjali għar-riżultat ta' kull votazzjoni meħuda jkunu jistgħu jitqiegħdu għall-vot immedjatament wara mingħajr diskussjoni b'kull division li tista' tintalab tittiehed ukoll immedjatament wara li tintalab mingħajr diskussjoni:

Iżda d-dispożizzjonijiet ta' dan il-paragrafu ma japplikawx għal meta division tissejjaħ fil-kumitati permanenti kif mahtura bl-Ordni Permanenti 120A jew f'xi kumitat magħzul kif mahtur bl-Ordni Permanenti 121 jew f'xi kumitat parlamentari mahtur b'xi liġi oħra;

- (ii) Illi meta *division* tintalab fuq xi klawnsola ta' abbozz ta' liġi fi stadju ta' Kumitat tal-Kamra kollha, u l-votazzjoni tiġi posposta skont id-dispożizzjonijiet tal-paragrafu preċedenti, min ikun qed jippresjedi l-Kumitat għandu jgħaddi minnufih għall-konsiderazzjoni tal-klawsola li jmiss u klawnsoli sussegwenti tal-Abbozz, irrispettivament mill-posponiment tal-votazzjoni b'division;
- (iii) Illi kull votazzjoni b'division li tiġi posposta skont id-dispożizzjonijiet tal-paragrafi preċedenti għandha tidher fl-ordni tal-ġurnata ta' dik is-seduta meta tkun se tittiehed il-votazzjoni hekk posposta;

Illi fil-mozzjoni tal-Aġġornament tas-seduta li tkun tiġi minnufih qabel dik maqbula jew magħzula għall-votazzjonijiet b'division mill-Kap tal-Kamra, jista' jiġi pprovdut permezz ta' avviż, illi dawn il-votazzjonijiet jittieħdu f'seduta differenti:

Iżda dik is-seduta ma tkunx f'data iżjed tard mill-ġurnata tal-Erbgħa ta' wara; u

- (iv) Il-ħin li jittiehed għal dawn il-votazzjonijiet jiżdied mal-ħin tal-interruzzjoni tax-xogħol.

**TAQSIMA D**  
**Limiti ta' zmien għad-diskorsi**

- (i) Ebda membru ma għandu jitkellem għal iżjed minn tletin (30) minuta f'hin wieħed waqt diskussjoni fil-Kamra ħlief fuq mozzjoni diretta ta' nuqqas ta' fiduċja, meta membru jkun jista' jitkellem għal siegħa:

Iżda din ir-regola ma tghoddx għal Ministru li jkun qed jagħmel id-Dikjarazzjoni Finanzjarja jew għall-Kap tal-Oppożizzjoni jew xi membru mqabba minnu biex jitkellem l-ewwel wieħed bi twegiba għal dik id-dikjarazzjoni;

Iżda wkoll li din ir-regola ma tghoddx għal membru li jressaq it-tieni qari ta' abbozz ta' liġi, jew għall-Prim Ministru jew għall-Kap tal-Oppożizzjoni jew xi membru mqabba minnhom rispettivament biex jitkellem l-ewwel wieħed bi twegiba għal dik il-mozzjoni, meta kull wieħed minnhom ikun jista' jitkellem għal sittin (60) minuta;

Iżda wkoll li d-diskors b'replika, meta dik ir-replika tkun permessa, ta' membru li jkun ressaq mozzjoni ma għandux ikun ta' iżjed minn tletin (30) minuta;

Iżda wkoll illi bil-kunsens tal-Kamra li jiġi deċiż bla diskussjoni, membru jista' jinstema' għal perjodu ieħor ta' mhux iżjed minn tletin (30) minuta.

B'dan illi ebda haġa li hemm fid-dispożizzjonijiet ta' qabel ma għandha tiftiehem li tissospendi xi ordnijiet permanenti tal-Kamra dwar l-għeluq jew l-irrelevanza jew ir-ripetizzjoni.

**TAQSIMA E**  
**Stqarrijiet Ministerjali**

Stqarrija Ministerjali tista' ssir kemm mill-Prim Ministru, Ministru jew Segretarju Parlamentari. Il-forma ta' Stqarrija Ministerjali għandha tkun li min ikun qed jagħmel l-istqarrija ma jeħux aktar minn ħmistax (15)-il minuta liema diskors jista' jkun ukoll disponibbli bil-miktub. Wara r-rimarki tal-bidu, jistgħu jsiru biss mistoqsijiet dwar is-sugġett tal-istqarrija ministerjali minn Membri Parlamentari li m'għandhomx kariga fl-Eżekuttiv. L-ewwel kelliem li jirrispondi għall-Istqarrija Ministerjali jkun jista' jiehu l-massimu ta' għaxar (10) minuti. Il-Membri ta' wara jkollhom massimu ta' tliet (3) minuti kull wieħed. Wara l-mistoqsijiet il-Membri li jkun għamel l-istqarrija u/jew xi Membru ieħor imqabba minnu għandu jindirizza l-punti mqajma in konnessjoni mal-Istqarrija Ministerjali.

L-Onor. Michael Farrugia ssekonda.

Il-mozzjoni għaddiet nem.con.

**88. ABBOZZ TA' LIĠI SABIEX JEMENDA L-ATT DWAR IPPJANAR TAL-IŻVILUPP**

Il-Ministru għax-Xogħlijiet Pubbliċi u l-Ippjanar, l-Onor. Stefan Zrinzo Azzopardi, ippropona l-Ewwel Qari tal-Abbozz ta' Liġi msejjaħ "Att sabiex jemenda l-Att dwar Ippjanar tal-Iżvilupp, Kap. 552".

Is-Segretarju Parlamentari għad-Djalogo Soċjali, l-Onor. Andy Ellul, issekonda.

Il-mozzjoni għaddiet nem. con. u l-Abbozz ta' Liġi nqara l-ewwel darba.

## **PERMESS TAL-KAMRA**

Bil-permess, il-Kamra għaddiet biex titressaq mozzjoni mingħajr avviz.

### **90. MOZZJONI DWAR HATRA TEMPORANJA TA' DEPUTY SPEAKER**

Id-Deputat Prim Ministru u Ministru għas-Saħħa, l-Onor. Chris Fearne, ippropona:

Ai termini tal-Ordni Permanenti 151 nipproponi li l-Onor. Michael Farrugia jippresedi l-Kamra nhar it-Tlieta 22 ta' Novembru 2022 fil-perjodu ta' assenza inevitabbli tad-Deputy Speaker, l-Onor. David Agius, u dan ukoll billi l-Ispeaker ikun imsiefer fuq xogħol parlamentari.

Is-Segretarju Parlamentari għad-Djalogu Soċjali, l-Onor. Andy Ellul, issekonda.

Il-mozzjoni għaddiet nem. con.

## **ORDNIJET TAL-ĠURNATA**

L-Iskrivan tal-Kamra qara l-Ordnijiet tal-Ġurnata.

### **1. ESTIMI ĠENERALI 2023 – KUMITAT TA' PROVISTA – IL-HDAX-IL SEDUTA STABILITA**

Il-Kamra marret f'Kumitat.

#### **FIL-KUMITAT**

L-Onor. Michael Farrugia, Viċi President tal-Kumitati, ippreseda.

#### **MINISTERU GHALL-ANZJANITÀ ATTIVA**

Il-Ministru għall-Anzjanità Attiva, l-Onor. Jo Etienne Abela, ressaq dawn ir-Riżoluzzjonijiet:

#### **VOT 46 - MINISTERU GHALL-ANZJANITÀ ATTIVA**

Illi s-somma ta' mhux iżjed minn €222,992,000 li tithallas mill-Fond Konsolidat tiġi applikata taht il-Vot 46 - Ministeru għall-Anzjanità Attiva, kif dettaljata fl-Abbozz tal-Estimi Ġenerali ta' Nefqa għas-sena 2023.

#### **VOT XXI - MINISTERU GHALL-ANZJANITÀ ATTIVA - KAPITAL**

Illi s-somma ta' mhux iżjed minn €4,863,000 li tithallas mill-Fond Konsolidat tiġi applikata taht il-Vot XXI - Ministeru għall-Anzjanità Attiva - Kapital, kif dettaljata fl-Abbozz tal-Estimi Ġenerali ta' Nefqa għas-sena 2023.

Il-Viċi President tal-Kumitati informa lill-Kumitat li skont il-Mozzjoni ta' Proċedura Nru 84 tal-25 ta' Ottubru 2022, il-hin tad-diskussjoni kellu jkun ta' tliet sigħat, bil-hin jinqasam indaq bejn kelliema tal-Gvern u kelliema tal-Oppożizzjoni, bl-aħħar nofs għall-Gvern.

Fl-4.48 p.m. beda l-hin disponibbli għall-Oppożizzjoni u l-Onor. Paula Mifsud Bonnici ressqet din l-Emenda:

#### **VOT 46 - MINISTERU GHALL-ANZJANITÀ ATTIVA**

## ***Personal Emoluments***

### ***Item 11 - Holders of Political Office***

Ħassar iċ-ċifra “€53,364” u ssostitwixxi minflok iċ-ċifra “€53,361”.

*Delete the figure “€53,364” and substitute therefor the figure “€53,361”.*

Fis-6.03 p.m. il-Kumitat kien interrott għal ftit mumentu sakemm id-Deputy Speaker jieħu postu u l-President tal-Kumitat għall-Konsiderazzjoni ta' Abbozzi ta' Liġi Agġunt jirrapporta dwar hidma tal-kumitat.

## **KUMITATI PERMANENTI**

L-Onor. Carmelo Abela, President tal-Kumitat Permanenti għall-Konsiderazzjoni ta' Abbozzi ta' Liġi Agġunt, irrapporta li Abbozz Nru 10 - Abbozz ta' Liġi li jemenda l-Att dwar il-Konservazzjoni u l-Amministrazzjoni tas-Sajd għadda mill-istadju ta' Kumitat mingħajr emendi.

## **FIL-KUMITAT**

### **MINISTERU GHALL ANZJANITÀ ATTIVA**

Fis-6.04 p.m. il-Kumitat ta' Provvista rriżuma x-xogħol tiegħu minn ftit minuti qabel.

Fil-6.19 p.m. skada l-ħin disponibbli għall-Oppożizzjoni u beda l-ħin disponibbli għall-Gvern.

Fid-diskussjoni hađu sehem l-Onor. Paula Mifsud Bonnici, l-Onor. David Agius u l-Onor. Claudette Buttigieg għan-naħa tal-Oppożizzjoni, u l-Onor. Michael Farrugia, l-Onor. Ray Abela, l-Onor. Katya De Giovanni, l-Onor. Romilda Baldacchino Zarb, l-Onor. Malcolm Paul Agius Galea u l-Onor. Jo Etienne Abela għan-naħa tal-Gvern.

Il-Ministru għall-Anzjanità Attiva qiegħed fuq il-Mejda tal-Kamra:

P.L. 866      Rapport tal-Imħallef irtirat Dr Geoffrey Valenzia bl-isem *Inkjesta interna fil-Faċilità San Vincenz wara li nstab nieqes Karmenu Fino (Karta ta' identità numru 104839M) mill-Faċilità fit-28 ta' Ġunju 2022*; u

P.L. 867      Rapport bl-isem *Preliminary Report for the Health and Safety Assessment of Facilities Security – St Vincent De Paul Long Term Care Facility Florence Nightingale Road Luqa*, datat Lulju 2022.

Fis-7.48 p.m. id-diskussjoni kienet konkluzja skont il-Mozzjoni ta' Proċedura Nru 84 tal-25 ta' Ottubru 2022.

Il-Kamra rriżumiet u l-Ministru għall-Anzjanità Attiva rrapporta li skont il-Mozzjoni ta' Proċedura Nru 84 tal-25 ta' Ottubru 2022, id-diskussjoni fuq il-Voti tal-Ministeru għall-Anzjanità Attiva kienet ġiet konkluzja, u li l-mistoqsija fuq l-emenda u l-voti mressqa kienu posposti għal data li kellha tiġi komunikata aktar 'il quddiem mill-Gvern.

## **AĠĠORNAMENT**

Il-Ministru għall-Anzjanità Attiva ppropona l-aġġornament tal-Kamra għall-Erbgħa, 16 ta' Novembru 2022 fid-9.00 a.m. b'din l-aġenda:

### **Ordnijiet tal-Ġurnata**

1. Estimi Ġenerali 2023 - Kumitat ta' Provvista

### **It-Tnax-il Seduta Stabbilita – Ministeru għax-Xoghlijiet Pubbliċi u l-Ippjanar**

Vot 44 - Ministeru għax-Xoghlijiet Pubbliċi u l-Ippjanar  
Vot XIX - Ministeru għax-Xoghlijiet Pubbliċi u l-Ippjanar – Kapital

2. Ministeru għas-Sahħa - Votazzjonijiet
3. Ministeru għall-Wirt Nazzjonali, l-Arti u Gvern Lokali - Votazzjonijiet
4. Ministeru għall-Akkomodazzjoni Soċjali u Affordabbli - Votazzjonijiet
5. Ministeru għall-Poltika Soċjali u d-Drittijiet tat-Tfal - Votazzjonijiet
6. Ministeru għall-Agrikoltura, is-Sajd u d-Drittijiet tal-Annimali - Votazzjonijiet
7. Ministeru għall-Affarijiet Barranin u Ewropej u l-Kummerċ - Votazzjonijiet
8. Ministeru għall-Ġustizzja - Votazzjonijiet
9. Ministeru għat-Trasport, Infrastruttura u l-Proġetti Kapitali - Votazzjonijiet
10. Ministru għall-Ambjent, l-Energija u l-Intrapriża - Votazzjonijiet
11. Ministeru għal Għawdex – Votazzjonijiet
12. Ministrur għall-Anzjanità Attiva – Votazzjonijiet

Il-Ministru informa lill-Kamra li skont il-Mozzjoni ta' Proċedura Nru 84 tal-25 ta' Ottubru 2022, id-diskussjoni fuq il-voti tal-Ministeru għax-Xoghlijiet Pubbliċi u l-Ippjanar kellha tiegħu mhux aktar minn tliet sigħat, bil-ħin jinqasam indaqs bejn kelliema tal-Gvern u kelliema tal-Oppożizzjoni, bl-aħħar nofs għall-Gvern.

Huwa informa wkoll lill-Kamra li din is-seduta se tkun mingħajr mistoqsijiet u li l-ħin tal-aġġornament ma jittehidx.

Fis-7.51 p.m. il-Kamra aġġornat skont il-Mozzjoni ta' Proċedura Nru 84 tal-25 ta' Ottubru 2022.

**RAYMOND SCICLUNA  
SKRIVAN TAL-KAMRA**

## **KONFERMATI**

**ONOR. DAVID AGIUS**

**DEPUTY SPEAKER**